

بِسْمِ اللّٰهِ الرَّحْمٰنِ الرَّحِیْمِ

## مردوں کا صلوٰۃ التَّسْبِیْحِ جماعت کے ساتھ پڑھنا

دارالافتاء اہلسنت (دعوتِ اسلامی)

سوال

کیا مرد صلوٰۃ التَّسْبِیْحِ جماعت کے ساتھ پڑھ سکتے ہیں؟

جواب

فی زمانہ مرد حضرات صلوٰۃ التَّسْبِیْحِ، صلوٰۃ التَّوْبَةِ، تہجد یا دیگر نوافل جماعت کے ساتھ ادا کریں، تو انہیں جماعت سے پڑھنے سے منع نہ کیا جائے، کہ انہیں جماعت سے پڑھنا ناجائز و گناہ نہیں ہے۔ نیز عوام الناس کی پہلے ہی نیکیوں میں رغبت کم ہے، اگر منع کیا جائے تو پھر لوگ ان نوافل کو نہیں پڑھیں گے۔

تفصیل اس مسئلہ کی یہ ہے کہ صلوٰۃ التَّسْبِیْحِ نفل نماز ہے اور نفل نماز کی جماعت کی دو صورتیں ہیں: (1) بغیر تداعی کے نوافل کی جماعت کروانا (2) تداعی کے ساتھ جماعت کروانا۔ دونوں صورتوں کا حکم بمع دلائل مندرجہ ذیل ہے:

(1) بغیر تداعی کے نوافل کی جماعت کروانا بالاجماع جائز ہے۔ اصح قول کے مطابق اگر امام کے علاوہ تین یا اس سے کم مقتدی ہوں، تو یہ بغیر تداعی کے ہے۔

(2) اگر نوافل کی جماعت تداعی کے ساتھ ہو، تو نماز تراویح اور کسوف و استسقاء یعنی سورج گہن اور طلب بارش کے لیے پڑھے جانے والے نوافل بھی بلا کراہت جائز ہیں، جبکہ ان کے علاوہ دیگر نوافل بطور تداعی جماعت کے ساتھ ادا کرنا مکروہ تنزیہی و خلافِ اولیٰ ہے، ناجائز و گناہ نہیں، لہذا اگر لوگ صلوٰۃ التَّسْبِیْحِ، صلوٰۃ التَّوْبَةِ، تہجد یا دیگر نوافل جماعت کے ساتھ ادا کریں، تو انہیں منع نہ کیا جائے کہ عوام الناس کی پہلے ہی نیکیوں میں رغبت کم ہے، اور جو لوگ جماعت کی وجہ سے نوافل ادا کر لیتے ہیں، اگر انہیں بھی منع کر دیا جائے، تو ان کے بالکل ہی نوافل چھوڑ دینے کے امکان زیادہ ہیں، اسی وجہ سے فقہائے کرام رحمہم اللہ السلام نے ایسی ممانعت سے منع فرمایا ہے۔

صحیح بخاری و صحیح ابن حبان میں ہے (واللفظ للبخاری) ”قال عتبان: فغدا رسول الله صلى الله عليه وآله وسلم وابوبكر حين ارتفع النهار، فاستاذن رسول الله صلى الله عليه وآله وسلم، فاذنت له، فلم يجلس حين دخل البيت، ثم قال: اين تحب ان اصلى من بيتك، قال: فاشرت له الى ناحية من البيت، فقام رسول الله صلى الله عليه وآله وسلم، فكبر، فقمنا فصففنا، فصلى ركعتين ثم سلم“ ترجمہ: حضرت عتبان رضی اللہ تعالیٰ عنہ فرماتے ہیں کہ رسول اکرم صلی اللہ تعالیٰ علیہ وآلہ وسلم اور حضرت ابو بکر صدیق رضی اللہ تعالیٰ عنہ صبح دن چڑھے تشریف لائے، تو حضور صلی اللہ علیہ وآلہ وسلم نے اجازت طلب فرمائی، میں نے اجازت دے دی، آپ صلی اللہ علیہ وآلہ وسلم گھر میں تشریف لائے اور بیٹھنے سے پہلے فرمایا: تم اپنے گھر میں کون سی جگہ پسند کرتے ہو، جہاں میں نماز

پڑھوں؟ میں نے گھر کے ایک گوشے کی طرف اشارہ کیا، پھر حضور صلی اللہ علیہ وآلہ وسلم نے کھڑے ہو کر تکبیر کہی اور ہم نے کھڑے ہو کر صف بنالی، پس حضور صلی اللہ علیہ وآلہ وسلم نے دو رکعتیں پڑھ کر سلام پھیر دیا۔ (صحیح البخاری، صفحہ 1014، حدیث : 5401، دارالکتب العلمیہ، بیروت)

اس حدیث مبارک کے تحت شرح صحیح البخاری لابن بطلال میں ہے ”فیہ صلاة النافلة فی جماعة بالنهار“ ترجمہ: اس حدیث مبارک میں اس بات کا ثبوت ہے کہ دن میں باجماعت نوافل ادا کرنا، جائز ہے۔ (شرح صحیح البخاری لابن بطلال، جلد 2، صفحہ 78، مکتبۃ الرشید، الرياض)

درمختار میں ہے ”یکرہ ذلک لو علی سبیل التداعی بان یقتدی اربعة بواحد“ ترجمہ: تداعی کے طور پر نوافل کی جماعت مکروہ ہے۔ تداعی کا مطلب یہ ہے کہ چار شخص ایک کی اقتداء کریں۔ (الدر المختار، کتاب الصلاة، جلد 2، صفحہ 604، مطبوعہ: کوئٹہ)

فتاویٰ رضویہ میں ہے ”تراویح وکسوف واستسقاء کے سوا جماعت نوافل میں ہمارے ائمہ رضی اللہ تعالیٰ عنہم کا مذہب معلوم و مشہور اور عامہ کتب مذہب میں مذکور و مسطور ہے کہ بلا تداعی مضائقہ نہیں اور تداعی کے ساتھ مکروہ۔ تداعی ایک دوسرے کو بلانا جمع کرنا اور اسے کثرت جماعت لازم عادی ہے۔۔۔ بالجملہ دو مقتدیوں میں بالاجماع جائز اور پانچ میں بالاتفاق مکروہ اور تین اور چار میں اختلاف نقل و مشائخ، اور اصح یہ کہ تین میں کراہت نہیں، چار میں ہے، تو مذہب مختاریہ نکلے کہ امام کے سوا چار یا زائد ہوں تو کراہت ہے ورنہ نہیں۔۔۔ پھر اظہر یہ ہے کہ یہ کراہت صرف تنزیہی ہے، یعنی خلاف اولیٰ لمخالف التوارث، نہ تحریمی کہ گناہ و ممنوع ہو۔“ (فتاویٰ رضویہ، جلد 7، صفحہ 430 تا 431، رضا فاؤنڈیشن، لاہور)

فتاویٰ رضویہ میں ہے ”نفل غیر تراویح میں امام کے سوا تین آدمیوں تک تو اجازت ہے ہی، چار کی نسبت کتب فقہیہ میں کراہت لکھتے ہیں یعنی کراہت تنزیہی جس کا حاصل خلاف اولیٰ ہے نہ کہ گناہ و حرام۔ کما بینا فی فتاونا (جیسا کہ ہم نے اس کی تفصیل اپنے فتاویٰ میں ذکر کر دی ہے۔ ت۔۔۔ بہت اکابر دین سے جماعت نوافل با تداعی ثابت ہے اور عوام فعل خیر سے منع نہ کیے جائیں گے۔

علمائے امت و حکمائے ملت نے ایسی ممانعت سے منع فرمایا ہے۔“ (فتاویٰ رضویہ، جلد 7، صفحہ 465، رضا فاؤنڈیشن، لاہور)

حدیقہ ندیہ میں لوگوں کو باجماعت نوافل ادا کرنے سے روکنے کو اخلاق مذمومہ میں سے شمار کیا گیا ہے۔ چنانچہ علامہ عبدالغنی نابلسی علیہ الرحمۃ فرماتے ہیں: ”ومن هذا القبیل نهی الناس عن صلاة الرغائب بالجماعة وصلاة ليلة القدر ونحو ذلك وان صرح العلماء بالکراهة بالجماعة فیها، لا یفتی بذلك للعوام لئلا تنقل رغبتهم فی الخیرات۔۔۔ صنف فی جوازها جماعة من المتأخرین، فابقاء العوام راغبین فی الصلاة اولیٰ من تنفییرهم منها“ ترجمہ: اخلاق مذمومہ کے قبیل سے یہ بھی ہے کہ لوگوں کو صلوة الرغائب باجماعت ادا کرنے، اور لیلة القدر کی رات اور اسی طرح دیگر مواقع پر نوافل ادا کرنے سے منع کر دیا جائے، اگرچہ علمائے تصریح فرمائی ہے کہ باجماعت نوافل ادا کرنا مکروہ ہے مگر لوگوں کو اس کی کراہت کا فتویٰ نہیں دیا جائے گا، تاکہ نیکیوں میں ان کی رغبت کم نہ ہو،

بلکہ علماء متاخرین کی ایک جماعت نے اس کے جواز پر لکھا بھی ہے، لہذا عوام کو نماز کی طرف راغب رکھنا انہیں نفرت دلانے سے کہیں بہتر ہے۔ (حدیقہ ندیہ، المخلوق الثامن والاربعون من الاخلاق الستین الذمومہ، جلد 3، صفحہ 437، دارالکتب العلمیہ، بیروت)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰى عَلَيْهِ وَاٰلِهٖ وَسَلَّمَ

مجیب: مولانا محمد نورا المصطفیٰ عطاری مدنی

فتویٰ نمبر: WAT-4752

تاریخ اجراء: 02 رمضان المبارک 1447ھ / 20 فروری 2026ء



**Dar-ul-Ifta Ahlesunnat (Dawat-e-Islami)**



[www.fatwaqa.com](http://www.fatwaqa.com)



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



[feedback@daruliftaahlesunnat.net](mailto:feedback@daruliftaahlesunnat.net)